



ຮ່າງ ສະບັບປັບປຸງ ວັນທີ 04 ມິຖຸນາ 2019
ເວລາ 6:55 ໂມງ

ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

(ຮ່າງ)

ບົດປະກອບຄໍາເຫັນ

ຂອງຄະນະປະຈຳສະພາແຫ່ງຊາດ ຕໍ່ກັບບົດລາຍງານຂອງລັດຖະບານ ໃນການຈັດຕັ້ງປະຕິບັດແຜນພັດທະນາ ເສດຖະກິດ-ສັງຄົມ ແຫ່ງຊາດ ແລະ ແຜນງົບປະມານແຫ່ງລັດ 4 ເດືອນ ຄາດຄະເນ 6 ເດືອນຕົ້ນປີ ແລະ ທິດທາງແຜນການ 6 ເດືອນທ້າຍປີ 2019

ໃນກອງປະຊຸມສະໄໝສາມັນເທືອທີ 7 ສະພາແຫ່ງຊາດຊຸດທີ VIII

ສະເໜີໂດຍ: ທ່ານ ປອ. ບຸນປອນ ບຸດຕະນະວົງ
ຮອງປະທານຄະນະປະຈຳສະພາແຫ່ງຊາດ

- ຮຽນ: ເລຂາທິການໃຫ່ຍ ປະທານປະເທດແຫ່ງ ສປປ ລາວ ທີ່ເຄົາລົບ ແລະ ນັບຖືຢ່າງສູງ;**
- ທ່ານ ປະທານສະພາແຫ່ງຊາດ, ປະທານກອງປະຊຸມ ທີ່ເຄົາລົບ ແລະ ນັບຖືຢ່າງສູງ;
 - ທ່ານ ນາຍົກລັດຖະມົນຕີ ທີ່ເຄົາລົບ ແລະ ນັບຖືຢ່າງສູງ;
 - ບັນດາທ່ານ ຜູ້ນໍາພັກ-ລັດ ທີ່ເຄົາລົບ ແລະ ນັບຖືຢ່າງສູງ;
 - ບັນດາທ່ານ ຄະນະປະທານ, ສະມາຊິກສະພາແຫ່ງຊາດ;
 - ບັນດາທ່ານ ສະມາຊິກລັດຖະບານ, ແຂກຜູ້ມີກຽດ ທີ່ນັບຖື ແລະ ຮັກແພງ.

ຂ້າພະເຈົ້າ ຮູ້ສຶກເປັນກຽດຢ່າງສູງ ທີ່ໄດ້ຮັບອະນຸຍາດຈາກ ທ່ານປະທານກອງປະຊຸມ ຕາງໜ້າໃຫ້ຄະນະປະຈຳສະພາແຫ່ງຊາດ ຂຶ້ນປະກອບຄໍາເຫັນຕໍ່ບົດລາຍງານ ຂອງທ່ານນາຍົກລັດຖະມົນຕີ ກ່ຽວກັບການຈັດຕັ້ງປະຕິບັດ ແຜນພັດທະນາເສດຖະກິດ-ສັງຄົມແຫ່ງຊາດ, ແຜນງົບປະມານແຫ່ງລັດ 4 ເດືອນຕົ້ນປີ ຄາດຄະເນ 6 ເດືອນຕົ້ນປີ ແລະ ທິດທາງແຜນການ 6 ເດືອນທ້າຍປີ 2019 ຕໍ່ກອງສະໄໝສາມັນ ເທືອທີ 7 ຂອງສະພາແຫ່ງຊາດ ຊຸດທີ VIII ໃນມື້ນີ້.

ຄະນະປະຈຳສະພາແຫ່ງຊາດ ຂໍສະແດງຄວາມຍ້ອງຍໍຊົມເຊີຍ ຕໍ່ລັດຖະບານ ທີ່ໄດ້ມີຄວາມພະຍາຍາມສູ້ຊົນຈັດຕັ້ງປະຕິບັດ ແຜນດັ່ງກ່າວຢ່າງຕັ້ງໜ້າ ແລະ ມີຄວາມຮັບຜິດຊອບສູງ ເຖິງວ່າ ສະພາບການຂອງໂລກ ແລະ ພາກພື້ນໄດ້ມີການຜັນແປຢ່າງສະລັບຊັບຊ້ອນ ແລະ ມີຜົນກະທົບບໍ່ໜ້ອຍຕໍ່ ສປປ ລາວ ລັດຖະບານກໍຍັງຮັກສາໄດ້ ສະຖຽນລະພາບທາງດ້ານການເມືອງ, ສັງຄົມມີຄວາມສະຫງົບ ແລະ ເປັນລະບຽບຮຽບຮ້ອຍ ໂດຍພື້ນຖານ, ການບໍລິຫານລັດຕາມກົດໝາຍ ໄດ້ຮັບການປັບປຸງ, ເສດຖະກິດໄດ້ຮັບການປັບປຸງໃນຈັງວະທີ່ຕັ້ງໜ້າ, ຊີວິດການເປັນຢູ່ຂອງ ປະຊາຊົນບັນດາເຜົ່ານັບມື້ນັບດີຂຶ້ນ.

ຮຽນ: ທ່ານ ປະທານ ບັນດາທ່ານທີ່ນັບຖື ແລະ ຮັກແພງ

ຜ່ານການຕິດຕາມກວດກາຕົວຈິງຂອງ ຄະນະປະຈຳສະພາແຫ່ງຊາດ ແລະ ຄະນະສະມາຊິກສະພາແຫ່ງຊາດ ປະຈຳເຂດເລືອກຕັ້ງ ຕາມມະຕິ 099/ສພຊ ແລະ ມະຕິ 100/ສພຊ, ລົງວັນທີ 28/11/2018 ຄະນະປະຈຳສະພາແຫ່ງຊາດ ເຫັນວ່າມີບາງຄາດໝາຍຍັງມີຄວາມສ່ຽງທີ່ຈະບໍ່ສາມາດບັນລຸໄດ້ຕາມແຜນການ ດັ່ງນີ້:

I. ຕໍ່ແຜນພັດທະນາເສດຖະກິດ-ສັງຄົມ:

1. ການຂະຫຍາຍຕົວຂອງເສດຖະກິດ ຍັງມີລັກສະນະບອບບາງ, ການຜະລິດ ແລະ ການລົງທຶນ ກໍ່ສ້າງພື້ນຖານໂຄງລ່າງຂະໜາດໃຫຍ່ບໍ່ໄປຕາມແຜນການ ຊຶ່ງສິ່ງຜົນກະທົບຕໍ່ລວມຍອດຜະລິດຕະພັນພາຍໃນ (GDP) ຈະບໍ່ໄດ້ຕາມແຜນ (ແຜນການ 6,7 %);

2. ການແຈ້ງແຜນງົບປະມານການລົງທຶນຂອງລັດ ຍັງຊັກຊ້າ ເຮັດໃຫ້ການຈັດຕັ້ງປະຕິບັດວຽກງານອັນຮີບດ່ວນຂອງລັດຖະບານ ໃນງວດ 1 ບໍ່ສາມາດຈັດຕັ້ງປະຕິບັດຕາມແຜນທີ່ກຳນົດໄວ້;

3. ການປັບປຸງສະພາບແວດລ້ອມ ແລະ ການອໍານວຍຄວາມສະດວກໃນການດຳເນີນທຸລະກິດ ຕາມຄຳສັ່ງຂອງນາຍົກລັດ ຖະມົນຕີ ເລກທີ 02/ນຍ ຍັງເຮັດບໍ່ທັນໄດ້ຢ່າງຕັ້ງໜ້າ;

4. ການຊຸກຍູ້ສິ່ງເສີມການຜະລິດສິນຄ້າກະສິກຳ, ການສິ່ງເສີມທຸລະກິດຂະໜາດນ້ອຍ ແລະ ຂະໜາດກາງ ລວມທັງການຄຸ້ມຄອງໂຮງຈັກໂຮງງານຕ່າງໆ, ການຄຸ້ມຄອງສິນຄ້າ ແລະ ລາຄາ ຍັງບໍ່ທັນໄປຕາມ ມະຕິຂອງສະພາແຫ່ງຊາດຮັບຮອງ;

5. ການລົງທຶນໃສ່ການຄົ້ນຄວ້າວິທະຍາສາດ ຍັງບໍ່ຖືກຕ້ອງຕາມເປົ້າໝາຍ ແລະ ບໍ່ໄດ້ຮັບການຈັດຕັ້ງປະຕິບັດໃຫ້ເປັນຮູບປະທຳ ຕາມມະຕິຂອງສະພາແຫ່ງຊາດ;

6. ການປະຕິບັດການຊົດເຊີຍ, ທົດແທນຄ່າເສຍຫາຍ ໃຫ້ແກ່ປະຊາຊົນທີ່ຖືກຜົນກະທົບຈາກໂຄງການພັດທະນາຕ່າງໆ ທີ່ກໍ່ສ້າງສຳເລັດແລ້ວ ແລະ ກຳລັງກໍ່ສ້າງ ເປັນຕົ້ນ ໂຄງການກໍ່ສ້າງສະໜາມບິນຫຼວງພະບາງ ພາກຂະຫຍາຍ, ກໍ່ສ້າງເຂື່ອນໄຟຟ້າ, ກໍ່ສ້າງເສັ້ນທາງລົດໄຟ ລາວ-ຈີນ ແລະ ອື່ນໆ ມາຮອດປັດຈຸບັນ ຍັງມີຄວາມຊັກຊ້າ;

7. ວຽກງານສຶກສາ ແລະ ກິລາ ຕາມ 9 ຄາດໝາຍ ທີ່ສະພາແຫ່ງຊາດຮັບຮອງ ເຫັນວ່າ ລັດຖະບານ ບໍ່ສາມາດຈັດຕັ້ງປະຕິບັດໄດ້ ຍິ່ງໄປກວ່ານັ້ນຍັງມີ 4 ຄາດໝາຍ ໃນ 15 ຄາດໝາຍລວມ ທີ່ເຄີຍປະຕິບັດໄດ້ຊ້າພັດ ບໍ່ບັນລຸຕົ້ມ ເປັນຕົ້ນ ອັດຕາການປະລະການຮຽນ, ອັດຕາຄ້າງຫ້ອງຂອງນັກຮຽນໃນທຸກຊັ້ນຮຽນ;

8. ວຽກງານສາທາລະນະສຸກ: ເຖິງວ່າມີຄວາມຄືບໜ້າຫຼາຍຄາດໝາຍກໍຕາມ ແຕ່ເຫັນວ່າ ຍັງມີຄວາມສ່ຽງ ໂດຍສະເພາະ ອັດຕາການເກີດລູກມີແພດຊ່ວຍ, ອັດຕາການຂາດສານອາຫານ ຂອງເດັກລຸ່ມ 5 ປີ, ອັດຕາການຊົມໃຊ້ວິດຖ່າຍ, ອັດຕາການຊົມໃຊ້ນ້ຳສະອາດ ຊຶ່ງສາເຫດຕົ້ນຕໍ ຍ້ອນໄດ້ຮັບຜົນກະທົບຈາກໄພພິບັດໃນປີຜ່ານມາ, ງົບປະມານຍັງບໍ່ທັນພຽງພໍ, ປະຊາຊົນຈຳນວນໜຶ່ງ ຍັງມີຄວາມເຊື່ອຖື ງົມງວຍ, ໂຄງລ່າງພື້ນຖານດ້ານຄົມມະນາຄົມ ບາງເຂດ ຍັງມີຄວາມຫຍຸ້ງຍາກ;

9. ວຽກງານແຮງງານ ແລະ ສະຫວັດດີການສັງຄົມ ໃນ 4 ເດືອນຜ່ານມາເຫັນວ່າ ບໍ່ທັນໄດ້ອະນຸມັດງົບປະມານເພື່ອປະຕິບັດນະໂຍບາຍ ຕໍ່ຜູ້ມີຜົນງານຄຸນງາມຄວາມດີ ຕໍ່ການປະຕິວັດຊາດປະຊາທິປະໄຕ ຕາມມະຕິວາງອອກ; ການປະຕິບັດລາຍຮັບ-ລາຍຈ່າຍຂອງກອງທຶນປະກັນສັງຄົມພາກລັດ ຍັງມີຄວາມຊັກຊ້າ

ແກ່ຍາວ; ກິນໄກການນໍາໃຊ້ງົບປະມານຊ່ວຍເຫຼືອຂອງສາກົນ ຕໍ່ວຽກງານການເກັບກູ້ລະເບີດ ຍັງມີຫຼາຍຂຶ້ນ ຕອນ, ບໍ່ຕອບສະໜອງທັນກັບເວລາ ແລະ ຄວາມຕ້ອງການຂອງວຽກງານ;

10. ວຽກງານຖະແຫຼງຂ່າວ, ວັດທະນະທໍາ ແລະ ການທ່ອງທ່ຽວ ການຫັນຈາກລະບົບອານາລ໌ອກ ມາເປັນລະບົບ ດິຈິຕອນທີ່ທັນສະໄໝ, ການສ້າງຄອບຄົວວັດທະນະທໍາ ແລະ ບ້ານວັດທະນະທໍາ ການແກ້ໄຂສິ່ງອຸດຕັນໃນການ ອໍານວຍຄວາມສະດວກໃຫ້ແກ່ການທ່ອງທ່ຽວ ອາດບໍ່ບັນລຸຕາມຄາດໝາຍທີ່ວາງອອກ ທຽບໃສ່ການປະຕິບັດຕົວຈິງ ໃນ 4 ເດືອນຜ່ານມາ;

11. ວຽກງານພັດທະນາຊຸມນະບົດ ແລະ ລຶບລ້າງຄວາມທຸກຍາກ ເຫັນວ່າ ຍັງບໍ່ທັນລວມສູນ ເຮັດພໍໃຜພໍລາວ , ການແບ່ງຄວາມຮັບຜິດຊອບ ແລະ ກິນໄກການປະສານງານຂອງບັນດາຂະແໜງການ ລະຫວ່າງສູນກາງ ແລະ ທ້ອງຖິ່ນ ຍັງບໍ່ທັນລະອຽດຈະແຈ້ງ;

12. ວຽກງານປ້ອງກັນຊາດ-ປ້ອງກັນຄວາມສະຫງົບ ເຫັນວ່າ ການກວດກາ ແລະ ຄຸ້ມຄອງຄົນ ເຂົ້າ-ອອກ ເມືອງ, ຄຸ້ມຄອງຄົນຕ່າງປະເທດ ແລະ ນັກທ່ອງທ່ຽວ ຍັງບໍ່ທັນມີການປະສານສົມທົບກັນດີເທົ່າທີ່ຄວນ ຍັງມີການ ລັກລອບ ປະກອບອາຊີບກະທໍາຜິດຕໍ່ລະບຽບກົດໝາຍ; ການແກ້ໄຂປະກົດການຫຍໍ້ທໍາທາງສັງຄົມ ກ່ຽວກັບ ບັນຫາ ຢາເສບຕິດ, ຮ້ານເກມອອນລາຍ, ອຸປະຕິເຫດຕາມທ້ອງຖະໜົນ, ການຄ້າມະນຸດ, ການບຸ້ນຈີ້-ຊິງຊັບ ແລະ ການຄຸ້ມຄອງຄ້າຍຄຸມຂ້າງ-ດັດສ້າງ ຍັງເຮັດບໍ່ທັນເຂັ້ມງວດຕາມກົດໝາຍ.

II. ຕໍ່ແຜນງົບປະມານແຫ່ງລັດ:

1. ດ້ານລາຍຮັບ:

ການຈັດຕັ້ງປະຕິບັດລາຍຮັບ 4 ເດືອນ ປະຕິບັດໄດ້ 24,03 % ຂອງແຜນການປີ ເຫັນວ່າ ມີທ່າອ່ຽງດີຂຶ້ນ ຖ້າທຽບໃສ່ໄລຍະດ່ຽວກັນຂອງປີຜ່ານມາ, ປົກກະຕິຄວນໄດ້ 32 %. ສາເຫດທີ່ພາໃຫ້ບໍ່ສາມາດປະຕິບັດໄດ້ຕາມ ແຜນ:

- ການຈັດເກັບລາຍຮັບຂອງທ້ອງຖິ່ນບໍ່ໄດ້ຕາມແຜນ ເນື່ອງຈາກວ່າຫຼາຍແຂວງ ໄດ້ຮັບມອບຕົວເລກ ຊ້າ ແລະ ສູງເກີນຖານຂໍ້ມູນການຈັດເກັບລາຍຮັບຕົວຈິງ;
- ການມອບພັນທະອາກອນແບບມອບເໝົາຍັງມີລັກສະນະຕໍ່ລອງ, ແຈ້ງເສຍພັນທະ ບໍ່ຖືກຕ້ອງຕາມ ກຳນົດເວລາ, ບໍ່ຖືກຕ້ອງຕາມລາຍຮັບຕົວຈິງ;
- ລະບົບການຈັດຕັ້ງການຈັດເກັບລາຍຮັບຢູ່ດ່ານສາກົນ ບໍ່ທັນເປັນເອກະພາບ, ການສ້າງສິ່ງອໍານວຍ ຄວາມສະດວກໃຫ້ແກ່ການນໍາເຂົ້າ-ສິ່ງອອກສິນຄ້າ ແລະ ນັກທ່ອງທ່ຽວ ຍັງບໍ່ທັນໄດ້ດີເທົ່າທີ່ຄວນ;
- ການຫັນເປັນທັນສະໄໝມີຫຼາຍແຂວງທີ່ຕິດຕັ້ງລະບົບທັນສະໄໝແລ້ວ ແຕ່ຍັງຂາດພະນັກງານວິຊາ ການທີ່ຮັບໃຊ້ວຽກງານດັ່ງກ່າວ ການຈັດເກັບລາຍຮັບທີ່ດິນຜ່ານລະບົບທະນາຄານ ຢູ່ຫຼາຍທ້ອງຖິ່ນ ຍັງບໍ່ ພ້ອມໃນການປະຕິບັດຕົວຈິງ, ຫຼາຍຫົວໜ່ວຍທຸລະກິດຍັງບໍ່ທັນໄດ້ເຊື່ອມຕໍ່ຂໍ້ມູນກ່ຽວກັບການຂາຍສິນຄ້າ ແລະ ການບໍລິການຂອງຕົນເຂົ້າກັບລະບົບສ່ວຍສາອາກອນ;
- ການເກັບກູ້ຄືນລາຍຮັບຈາກຜົນການກວດກາຕາມຜົນການກວດສອບ ກໍຍັງບໍ່ສາມາດປະຕິບັດໄດ້ ເປັນຕົ້ນ ໜີ້ຕ້ອງຮັບຈາກຄ່າຊັບພະຍາກອນ, ຄ່າເຊົ່າ ແລະ ສໍາປະທານທີ່ດິນ-ເຮືອນລັດ;

- ການເກັບກູ້ຊັບສິນ, ວັດຖຸເງິນຄ່າທີ່ສາມຕັດສິນໃຊ້ໄດ້ຢ່າງເດັດຂາດ ເພື່ອຮັບເປັນຂອງລັດ ຍັງບໍ່ສາມາດຈັດຕັ້ງປະຕິບັດໄດ້.

- ການຈັດຕັ້ງປະຕິບັດກົດໝາຍ ແລະ ນິຕິກຳໃຕ້ກົດໝາຍ ທີ່ຕິດພັນກັບການຈັດເກັບລາຍຮັບ ຍັງບໍ່ທັນເຂັ້ມງວດ ຍັງມີການຕົກລົງອະນຸມັດຍົກເວັ້ນ ຫຼື ຫຼຸດຜ່ອນອັດຕາພາສີ-ອາກອນ ທີ່ບໍ່ສອດຄ່ອງກັບກົດໝາຍ.

2. ດ້ານລາຍຈ່າຍ:

- ລາຍຈ່າຍ 4 ເດືອນ ປະຕິບັດໄດ້ 19,97% ຂອງແຜນການປີ ເຫັນວ່າຕໍ່າກວ່າແຜນທີ່ສະພາແຫ່ງຊາດອະນຸມັດ;

- ລາຍຈ່າຍລົງທຶນໄດ້ ອະນຸມັດເອກະສານກວດຜ່ານຂອງຂະແໜງແຜນການ ແລະ ການລົງທຶນ ທັງໝົດ 2.455 ໂຄງການ ມູນຄ່າ 1.627,62 ຕື້ກີບ ເທົ່າກັບ 37,3% ຂອງແຜນການປີ ມາເຖິງປັດຈຸບັນ ຂະແໜງການເງິນໄດ້ຊຳລະຕົວຈິງ ທັງໝົດ 262,80 ຕື້ກີບ ເທົ່າກັບ 13,17% ເຫັນວ່າຕໍ່າກວ່າ ຕົວເລກຄາດໝາຍແຜນການ ທີ່ວາງໄວ້, ຍ້ອນວ່າການແຈ້ງຕົວເລກ ມີຄວາມຊັກຊ້າ, ປີຜ່ານມາມີຜົນກະທົບຈາກໄພພິບັດທາງທຳມະຊາດ ຕ້ອງໄດ້ລໍຖ້າການປະເມີນຜົນໂຄງການພື້ນຟູໄພພິບັດ ເຮັດໃຫ້ຂອດຂັ້ນການອະນຸມັດ ແລະ ການແຈ້ງຕົວເລກລົງທຶນຂອງລັດ ແກ່ບັນດາແຂວງ ຊັກຊ້າ.

3. ການດຸ່ນດ່ຽງ: ການຊອກຫາແຫຼ່ງທຶນດອກເບ້ຍຕໍ່າ ເພື່ອມາດຸ່ນດ່ຽງງົບປະມານ ແລະ ສະໜອງທຶນໃຫ້ແກ່ການສົ່ງເສີມທຸລະກິດຂະໜາດນ້ອຍ ແລະ ຂະໜາດກາງຍັງບໍ່ສາມາດບັນລຸໄດ້ຕາມແຜນການ .

4. ການຈັດແບ່ງງົບປະມານຕົວຈິງຂອງຂະແໜງການສາຍຕັ້ງ:

- ການຈັດຕັ້ງປະຕິບັດການໂຮມກອງທຶນປະກັນສັງຄົມ ແລະ ກອງທຶນປະກັນສຸຂະພາບ ຍັງມີຄວາມຫຍຸ້ງຍາກ, ການຄຸ້ມຄອງ ແລະ ນຳໃຊ້ເງິນຄ່າບໍລິການຢູ່ສະຖານທີ່ກວດພະຍາດ ແລະ ປິ່ນປົວຂອງລັດ ເປັນຕົ້ນ ການເບີກຖອນລາຍຮັບ ຈາກຄ່າບໍລິການວິຊາການ ເພື່ອໄປຈັດຊື້ຢາ ແລະ ເຄື່ອງຮັບໃຊ້ການແພດ ກໍຍັງພົບຄວາມຫຍຸ້ງຍາກ;

- ການນຳໃຊ້ທຶນ ເພື່ອຄົ້ນຄວ້າວິທະຍາສາດ ຍັງບໍ່ຖືກຕ້ອງຕາມເປົ້າໝາຍ ແລະ ບໍ່ໄດ້ຮັບການຈັດຕັ້ງປະຕິບັດໃຫ້ເປັນຮູບປະທຳ ຕາມມະຕິຂອງສະພາແຫ່ງຊາດ;

5. ການສັງລວມໜີ້ສິນສາທາລະນະ ແລະ ການຄຸ້ມຄອງການຊຳລະໜີ້ສິນ:

- ໜີ້ສິນຄ້າງຊຳລະໂຄງການລົງທຶນຂອງລັດ ໂດຍສະເພາະໂຄງການທີ່ສຳເລັດ 100% ຍັງມີລັກສະນະຄຸມເຄືອ;

- ໜີ້ສິນທີ່ເກີດຈາກ ການກູ້ຢືມໂດຍກົງ ແລະ ການຄ້າປະກັນ ຂອງລັດຖະບານ ໃຫ້ແກ່ລັດວິສາຫະກິດ ແລະ ພາກເອກະຊົນ ຍັງມີຈຳນວນບໍ່ໜ້ອຍ ແລະ ມີຄວາມສ່ຽງໃນການຊຳລະຄືນຕາມສັນຍາ.

ຮຽນທ່ານປະທານ ແລະ ບັນດາທ່ານ ທີ່ນັບຖື ແລະ ຮັກແພງ

ຕໍ່ກັບທິດທາງໃນການສືບຕໍ່ຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ແລະ ແຜນງົບປະມານ ໃນ 6 ເດືອນ ທ້າຍປີ 2019 ທີ່ລັດຖະບານ ໄດ້ສະເໜີມານັ້ນ, ຄະນະປະຈຳສະພາແຫ່ງຊາດ ເຫັນດີໂດຍ ພື້ນຖານ; ແຕ່ໂອກາດນີ້ ສະເໜີບາງບັນຫາເພີ່ມເຕີມ ດັ່ງນີ້:

1. ສືບຕໍ່ຈັດຕັ້ງປະຕິບັດ ມະຕິ 099/ສພຊ ແລະ ມະຕິ 100/ສພຊ ລົງວັນທີ 28 ພະຈິກ 2018 ໃຫ້ ເຂັ້ມງວດ ແລະ ບັນລຸຕາມຄາດໝາຍທີ່ວາງໄວ້;

2. ກ່ຽວກັບແຜນງົບປະມານແຫ່ງລັດ ສະເໜີມາດຕະການເພີ່ມເຕີມດັ່ງນີ້:

2.1 ດ້ານລາຍຮັບ:

- ຊຸກຍູ້ຫົວໜ່ວຍວິສາຫະກິດ ຖືບັນຊີ, ວິສາຫະກິດທີ່ມີລາຍຮັບ 400 ລ້ານກີບ ຂຶ້ນໄປ ຕ້ອງເຂົ້າສູ່ ລະບົບອາກອນມູນຄ່າເພີ່ມ;
- ເລັ່ງທວງໜີ້ຕ້ອງຮັບຈາກວິສາຫະກິດທີ່ໄດ້ຜ່ານການໄລ່ລຽງ ແລະ ມີແຈ້ງການໃຫ້ມອບພັນທະແລ້ວ, ສືບຕໍ່ເກັບອາກອນກຳໄລຈາກຜູ້ຮັບເໝົາໂຄງການກໍ່ສ້າງສາຍສົ່ງ-ສະຖານີ ແລະ ເຂື່ອນໄຟຟ້າ ຕາມ ມະຕິຂອງ ຄະນະປະຈຳສະພາແຫ່ງຊາດສະບັບເລກທີ 04/ ຄປຈ, ລົງວັນທີ 15/01/2019;
- ຊີ້ນຳກະຊວງການເງິນ ປະສານສົມທົບກະຊວງປ້ອງກັນຄວາມສະຫງົບ ແລະ ພາກສ່ວນກ່ຽວຂ້ອງ ເອົາໃຈໃສ່ຂຶ້ນບັນຊີ, ຄຸ້ມຄອງ ແລະ ເກັບກູ້ ຊັບສິນ, ວັດຖຸເງິນຄຳ ທີ່ສານຕັດສິນໃຊ້ໄດ້ຢ່າງເດັດຂາດ ເພື່ອຮັບເປັນຂອງລັດ ໃຫ້ສອດຄ່ອງກັບກົດໝາຍວ່າດ້ວຍການຄຸ້ມຄອງຊັບສິນຂອງລັດ;
- ສືບຕໍ່ເກັບກູ້ຄືນລາຍຮັບຈາກຜົນການກວດກາຕາມຜົນການກວດສອບ ນັບແຕ່ ສີກປີ 2013-2014 ເປັນຕົ້ນມາ;

2.2 ດ້ານລາຍຈ່າຍ:

ເອົາໃຈໃສ່ຊຳລະໂຄງການລົງທຶນບຸລິມະສິດຂອງລັດຖະບານ ເປັນຕົ້ນ ໂຄງການໄພພິບັດສຸກເສີນ, ໂຄງການຍຸດທະສາດຊາຍແດນ, ໂຄງການແກ້ໄຂຄວາມທຸກຍາກ;

2.3 ການສັງລວມໜີ້ສິນສາທາລະນະ ແລະ ການຄຸ້ມຄອງການຊຳລະໜີ້ສິນ:

ສືບຕໍ່ເລັ່ງທວງໜີ້ສິນຂອງບັນດາວິສາຫະກິດ ທີ່ຜ່ານການກວດກາໄລ່ລຽງແລ້ວ, ໜີ້ຄ້າງມອບຕາມ ສັນຍາເຊົ່າ, ສຳປະທານ, ເງິນຄ້າປະກັນນຳບັນດາໂຄງການຕ່າງໆ ທີ່ຍັງເກັບບໍ່ໄດ້ຕາມທີ່ອົງການກວດ ສອບກວດກາເຫັນໃນສີກປີຜ່ານມາ;

3. ສືບຕໍ່ປັບປຸງວິສາຫະກິດຂອງລັດຈຳນວນໜຶ່ງທີ່ຍັງຂາດສະພາບຄ່ອງທາງດ້ານການເງິນ ໃຫ້ສຳເລັດ ໂດຍໄວ ແລະ ສາມາດເຄື່ອນໄຫວໄດ້ດີຂຶ້ນ;

4. ປັບປຸງກົນໄກການປະສານງານລະຫວ່າງ ຂະແໜງການຕ່າງໆ ໃຫ້ມີຄວາມຄ່ອງຕົວຂຶ້ນກວ່າເກົ່າໃນ ຂົງເຂດການລົງທຶນ ແລະ ວຽກງານທີ່ດິນ;

5. ອອກນິຕິກຳ ຈຳນວນໜຶ່ງທີ່ເຫັນວ່າຈຳເປັນ ເພື່ອເປັນບ່ອນອີງໃນການຈັດຕັ້ງປະຕິບັດມະຕິ 099/ສພຊ ແລະ ມະຕິ 100/ສພຊ ລົງວັນທີ 28 ພະຈິກ 2018 ໃຫ້ມີຜົນສຳເລັດ ເປັນຕົ້ນ: ການສ້າງ ແລະ ປັບປຸງກົດໝາຍ ແລະ ນິຕິກຳໃຕ້ກົດໝາຍ ທີ່ຕິດພັນກັບການຈັດເກັບລາຍຮັບ;

6. ໃນຂົງຂວັດທະນະທຳ-ສັງຄົມ ໃຫ້ສືບຕໍ່ຈັດຕັ້ງປະຕິບັດບັນດາຄາດໝາຍທີ່ມີຄວາມສ່ຽງ, ເອົາໃຈໃສ່ສ້າງກົນໄກ ແລະ ນິຕິກຳ ເພື່ອອຳນວຍຄວາມສະດວກໃຫ້ແກ່ການຈັດຕັ້ງປະຕິບັດບັນດາຄາດໝາຍໃຫ້ສາມາດບັນລຸໃນທ້າຍປີ; ປັບປຸງແກ້ໄຂບາງນິຕິກຳທີ່ຍັງບໍ່ສອດຄ່ອງ ໂດຍສະເພາະ ມາດຕາ 61 ຂອງກົດໝາຍວ່າດ້ວຍການສຶກສາ ຢ່າງເຂັ້ມງວດ, ຄົ້ນຄວ້າສ້າງກົນໄກການນຳໃຊ້ງົບປະມານ ບ້ວງຊ່ວຍເຫຼືອສາກົນ ຕໍ່ວຽກງານໄພພິບັດ ແລະ ເກັບກູ້ລະເບີດບໍ່ທັນແຕກໃຫ້ຄ່ອງຕົວ ແລະ ທ່ວງທັນຕາມເວລາ; ເອົາໃຈໃສ່ ປະເມີນຄືນ ແລະ ຕິດຕາມກວດກາ ການສ້າງຄອບຄົວວັດທະນະທຳ ແລະ ບ້ານວັດທະນະທຳ ໃຫ້ໄດ້ມາດຕະຖານທີ່ໄດ້ກຳນົດໄວ້.

ທັງໝົດນັ້ນ ແມ່ນບາງຄຳເຫັນຂອງ ຄະນະປະຈຳສະພາແຫ່ງຊາດ ຊຶ່ງສັງລວມໄດ້ຈາກການຕິດ ຕາມກວດກາຂອງ ຄະນະປະຈຳສະພາແຫ່ງຊາດ ແລະ ຄະນະສະມາຊິກສະພາແຫ່ງຊາດ ປະຈຳເຂດເລືອກຕັ້ງ ໃນນາມເປັນຕົວແທນຂອງປະຊາຊົນໃນຂອບເຂດທົ່ວປະເທດ ປະຕິບັດໜ້າທີ່ຊຸກຍູ້ ແລະ ຕິດຕາມກວດກາການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ, ແຜນງົບປະມານແຫ່ງລັດ, ທີ່ທ່ານນາຍົກລັດຖະມົນຕີ ໄດ້ລາຍງານຕໍ່ ກອງປະຊຸມສະໄໝສາມັນເທື່ອທີ 7 ຂອງສະພາແຫ່ງຊາດຊຸດທີ VIII.

ທ້າຍສຸດນີ້ ຂໍອວຍພອນທ່ານ ປະທານປະເທດແຫ່ງ ສປປ ລາວ, ທ່ານ ປະທານສະພາແຫ່ງຊາດ, ທ່ານນາຍົກລັດຖະມົນຕີ, ບັນດາທ່ານສະມາຊິກສະພາແຫ່ງຊາດ, ບັນດາທ່ານສະມາຊິກລັດຖະບານ, ແຂກຜູ້ມີກຽດທຸກທ່ານ ຈົ່ງມີສຸກຂະພາບແຂງແຮງ ແລະ ປະສົບຜົນສຳເລັດ ໃນໜ້າທີ່ອັນມີກຽດຂອງທ່ານ.

ອວຍພອນໃຫ້ກອງປະຊຸມປະສົບຜົນສຳເລັດຕາມຈຸດປະສົງລະດັບຄາດໝາຍ.

(ຂໍຂອບໃຈ)